

कोल्हापूर महानगरपालिका सर्वसाधारण सभेने पारित केलेले ठराव क्र.१७, दि.२०.१.२०१६ अंशतः व ठराव क्र.६५, दि.२०.२.२०१६ पूर्णतः महाराष्ट्र महानगरपालिका अधिनियम कलम ४५१ अन्वये विखंडीत करण्याबाबत.

महाराष्ट्र शासन  
नगर विकास विभाग,  
शासन निर्णय क्र.एमयुपी-२०१६/प्र.क्र.३५/नवि-१९  
मंत्रालय, मुंबई ४०० ०३२.  
दिनांक :- २० जुलै, २०१६.

**वाचा :-** १) समक्रमांकाचा दि.२८ एप्रिल, २०१६ चा शासन निर्णय.

२) आयुक्त, कोल्हापूर महानगरपालिका यांचे दि.२६.५.२०१६ चे पत्र.

**प्रस्तावना :-**

कोल्हापूर महानगरपालिका सर्वसाधारण सभेने पारित केलेले ठराव क्र.१७, दि.२०.१.२०१६ अंशतः व ठराव क्र.६५, दि.२०.२.२०१६ पूर्णतः समक्रमांकाच्या दि.२८ एप्रिल, २०१६ च्या शासन निर्णयान्वये महाराष्ट्र महानगरपालिका अधिनियम कलम ४५१ (१) नुसार निलंबित करण्यात आले होते.

महाराष्ट्र महानगरपालिका अधिनियम कलम ४५१ (२) नुसार संबंधितांना अभिवेदन करण्याची संधी देण्यात आली होती. यास अनुसरून आयुक्त, कोल्हापूर महानगरपालिका यांनी दि.२६.५.२०१६ च्या पत्रान्वये कोल्हापूर महानगरपालिका सर्वसाधारण सभेत अभिवेदन घेऊन बहुमताने मंजूर झालेला ठराव क्र.१३१, दि.२० मे, २०१६ सादर केला. या अभिवेदनाच्या अनुषंगाने उक्त नमूद ठराव विखंडीत करण्याची बाब शासनाच्या विचाराधिन होती.

**शासन निर्णय :-**

कोल्हापूर महानगरपालिकेच्या सर्वसाधारण सभेने ठराव क्र.१७, दि.२०.१.२०१६ मध्ये व त्यानंतर पुन्हा ठराव क्र.६५, दि.२०.२.२०१६ अन्वये आयुक्त, कोल्हापूर महानगरपालिका यांनी महाराष्ट्र महानगरपालिका अधिनियम (नामनिर्देशित सदस्यांची अर्हता व नियुक्त्या) नियम २०१२ कलम ५(१) नुसार महानगरपालिकेतील सभागृह नेते, विरोधी पक्ष नेते आणि मान्यताप्राप्त/नोंदणीकृत गटनेत्यांशी विचार विनिमय करून केलेल्या ०५ उमेदवारांपैकी ताराराणी आघाडी पक्ष यांच्या गटनेत्यांनी श्री. सुनिल महादेव कदम यांची नामनिर्देशित पालिका सदस्य म्हणून केलेली शिफारस नाकारली.

२. सदर शिफारस नाकारताना कोल्हापूर महानगरपालिकेच्या सर्वसाधारण सभेने महाराष्ट्र महानगरपालिका अधिनियम (नामनिर्देशित सदस्यांची अर्हता व नियुक्त्या) नियम २०१२ मधील नियम ५(२) नुसार कारणे नमूद केली. ती कारणे पुढीलप्रमाणे :-

- i) कोल्हापूर महानगरपालिकेच्या माजी महापौर श्रीमती तृप्ती माळवी यांना लाचलुचपत प्रतिबंधक विभागाने अटक केल्यानंतर त्यांना पदावरून काढून टाकण्याच्या ठरावाबाबत श्री.कदम यांनी महानगरपालिकेला प्रतिवादी करून ठराव करण्यास मनाई करण्याबाबतचा दावा दिवाणी न्यायालयात दाखल केला. यामुळे त्यांनी लाचलुचपतीचे समर्थन करणारे कृत्य केले.
- ii) स्वीकृत नगरसेवक उमेदवारी प्रस्ताव सादर करताना शपथपत्रात त्यांनी गुन्हेगारी पार्श्वभूमी लपविली.

१. श्री.सुनिल महादेव कदम यांना स्वीकृत सदस्य म्हणून शिफारस अमान्य करताना नमूद केलेली कारणे, श्री.सुनिल महादेव कदम यांनी त्यांचे सादर केलेले म्हणणे, आयुक्त कोल्हापूर महानगरपालिका यांनी या प्रकरणी दिलेला अहवाल व दि. २८ एप्रिल, २०१६ च्या ठराव निलंबित करण्याच्या शासन निर्णयावर प्राप्त अभिवेदन विचारात घेता महाराष्ट्र महानगरपालिका अधिनियमातील कलम ४५३ (३) नुसार कोल्हापूर महानगरपालिका ठराव क्र.१७, दि.२०.१.२०१६ अंशतः - श्री.सुनिल कदम यांच्या नियुक्तीची शिफारस अमान्य करणे व ठराव क्र.६५, दि.२०.२.२०१६ पूर्णतः खालील नमूद नियमांच्या / वस्तुस्थितीच्या आधारे अंतिमतः विखंडित करण्यात येत आहे.

(१) महाराष्ट्र महानगरपालिका (नामनिर्देशित सदस्यांची अर्हता व नियुक्त्या) नियम, २०१२ मधील नियम ५ (१) नुसार पक्षाचे/गटाचे तौलनिक संख्याबळ विचारात घेऊन प्रत्येक पक्षाने / गटाने शिफारस केलेल्या ५ उमेदवारांपैकी मतदानाने श्री.कदम यांची शिफारस अमान्य केल्याने तौलनिक संख्याबळ पूर्ण होत नाही. त्यामुळे महाराष्ट्र महानगरपालिका (नामनिर्देशित सदस्यांची अर्हता व नियुक्त्या) नियम, २०१२ मधील नियम ५ (१) चे अनुपालन होत नाही.

(२) श्री.कदम यांच्या नावाची शिफारस नाकारताना जी दोन कारणे नमूद आहेत त्यातील एक कारण हे महानगरपालिकेच्या ठरावाबाबत मा.न्यायालयात याचिका दाखल करणे असे आहे. महानगरपालिकेच्या निर्णयाविरुद्ध, मग तो कितीही न्यायसंगत आहे असे महानगरपालिकेचे मत असले तरी त्याविरुद्ध नागरिक म्हणून मा.न्यायालयात याचिका दाखल करण्याची कृती ही चुकीची ठरवत ती कृती करणाऱ्या विरुद्ध जर महानगरपालिका ठरावाद्वारे त्याची सदस्य म्हणून स्वीकृती नाकारत असेल तर यामुळे महानगरपालिकेच्या निर्णयाविरुद्ध न्यायालयात दाद मागण्यापासून परावृत्त करण्याचा वेगळा पायंडा पडेल. यामुळे भारतीय घटनेने दिलेल्या मुलभूत हक्कांवर गदा येईल.

(३) श्री.कदम यांनी स्वीकृत नगरसेवक म्हणून उमेदवारी दाखल करण्याचा प्रस्ताव दाखल करताना शपथपत्रात गुन्हेगारी पार्श्वभूमी लपविली असे कारण महानगरपालिकेने विचाराधिन ठरावात नमूद केले आहे. याबाबत वस्तुस्थिती अशी आहे की, पोलिस ठाण्यात दाखल एफ.आय.आर. नुसार त्यांना कोणताही समन्स आला नाही वा अटक झाली नाही, याउलट “तपास अधिकारी यांनी पूर्वी

लावण्यात आलेले कलम ३०७ काढून टाकण्यात आले असून गुन्ह्यात सहभाग नसल्याचे निष्पन्न झाल्याने अटकसुद्धा झालेली नाही” असे शाहूपुरी पोलीस ठाणे यांचेकडील मा.मुख्य न्यायदंडाधिकारी यांना निर्देशित केलेले पत्र आयुक्त, कोल्हापूर महानगरपालिका यांना सादर केले आहे. श्री.कदम यांनी दाखल केलेल्या शपथपत्राबाबत निर्णय घेण्याचे अधिकार हे महापालिकेची महासभेस नाही. श्री.कदम यांच्या शपथपत्राबाबत असलेले आक्षेप संबंधित व्यक्ति शपथपत्राद्वारे निवडणुक निर्णय अधिकाऱ्याकडे दाखल करू शकते. तथापि त्याबाबत सर्वसाधारण सभेत ठराव करण्याची तरतुद मा.राज्य निवडणुक आयोगाच्या दि.१५ मार्च, २००४ च्या आदेशात नमूद नाही.

(४) महाराष्ट्र महानगरपालिका (नामनिर्देशित सदस्यांची अर्हता व नियुक्त्या) नियम, २०१२ कलम ५ (१) नुसार संबंधित गटनेत्यांनी ५ नामनिर्देशन पत्रे विहित वेळेत सादर केली. या पाचही उमेदवारांनी महाराष्ट्र महानगरपालिका (नामनिर्देशित सदस्यांची अर्हता व नियुक्त्या नियम, २०१२ कलम ४ (छ) मधील अर्हतेचा अनुभव असल्याची कागदपत्रे सादर केली. ही सर्व कागदपत्रे आयुक्त, कोल्हापूर महानगरपालिका यांचे समक्ष अधिक्षक, चॅरिटी कमिशनर ऑफिस, यांनी तपासली व ती सर्व नियमातील तरतूदीप्रमाणे बरोबर असल्याचे व सर्व पाचही उमेदवार महाराष्ट्र महानगरपालिका (नामनिर्देशित सदस्यांची अर्हता व नियुक्त्या) नियम, २०१२ कलम ४ (छ) मधील निकषांची पूर्तता करीत असल्याचे निश्चित झाल्याचे महानगरपालिका ठराव क्र.१७ मध्ये नमूद आहे. नामनिर्देशन पत्रे सादर करण्यात आलेले पाचही उमेदवार हे महानगरपालिकेच्या पालिका सदस्य म्हणून आवश्यक असलेली अर्हता धारण करतात, या निष्कर्षाप्रत आल्यावरच आयुक्त महानगरपालिका यांनी त्यांची शिफारस केली आहे.

(५) महाराष्ट्र महानगरपालिका अधिनियम, १९४९ मध्ये एखादी व्यक्ती महानगरपालिकेचा सदस्य म्हणून अनर्ह (disqualify) ठरविण्याचे जे पर्याय/कारणे दिली आहेत त्यातील एकही पर्याय/कारण श्री.सुनिल कदम यांचेबाबत लागू होत नाही. या व्यतिरिक्त अन्य कारणे नमूद करत श्री.कदम यांच्या स्वीकृत सदस्याची शिफारस नाकारणे हे “महाराष्ट्र महानगरपालिका (नामनिर्देशित सदस्यांची अर्हता व नियुक्त्या) नियम, २०१२ मधील नियम ५ (२) मधील कारणे नमूद करण्याचे” तरतूदीने दिलेल्या अधिकाराच्या मर्यादेबाहेरचे आहे. सबब, महाराष्ट्र महानगरपालिका कायदा, १९४९ मधील कलम ४५१ (१) मधील “महानगरपालिकेच्या कोणत्याही ठरावाचे कार्यान्वयन हे हा अधिनियम किंवा अन्य कोणत्याही कायद्यान्वये दिलेल्या अधिकाराच्या मर्यादेबाहेर आहे असे राज्य शासनाचे मत झाल्यास” ( “If the State Government is of opinion that the execution of any resolution of the Corporation is in contravention or in excess of the powers conferred by or under this Act or any other law ...”) या तरतूदीनुसार विखंडीत करणे आवश्यक ठरते.

सबब, उक्त नमूद कारणांमुळे शासन ठराव क्र.१७, दि.२०.१.२०१६ अंशतः -श्री.सुनिल महादेव कदम यांची शिफारस अमान्य करण्याची बाब - व ठराव क्र.६५, दि.२०.२.२०१६ पूर्णतः हे ठराव महाराष्ट्र महानगरपालिका अधिनियम, १९४९ मधील कलम ४५१ (३) अन्वये अंतिमतः विखंडीत करण्यात येत आहेत.

सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेत स्थळावर उपलब्ध असून त्याचा संगणक सांकेतांक २०१६०७२०१५११२०४१२५ असा आहे. हा आदेश डिजीटल स्वाक्षरीने काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(अनिष परशुरामे)

उप सचिव, महाराष्ट्र शासन

प्रति,

१. मा.महापौर, कोल्हापूर महानगरपालिका, कोल्हापूर द्वारा आयुक्त, कोल्हापूर महानगरपालिका, कोल्हापूर.
२. आयुक्त, कोल्हापूर महानगर पालिका, कोल्हापूर.
३. सचिव (नवि-२) यांचे विशेष कार्य अधिकारी, नगर विकास विभाग, मंत्रालय, मुंबई.
४. निवड नस्ती (नवि-१९)